

प्रेस विज्ञप्ति

जयपुर मेट्रो के 6 स्टेशन डिजीटल बने

03 अक्टूबर, 2015 जयपुर। डिजीटल इंडिया मिशन के तहत जयपुर मेट्रो के 9 में से 6 स्टेशन न्यू आतिश मार्केट, विवेक विहार, श्याम नगर, राम नगर, सिविल लाइन एवं सिन्धी कैम्प डिजीटल हो गए हैं, जहां मेट्रो यात्री स्मार्ट कार्ड या कम्प्यूटरीकृत ऑटोमैटिक टिकिट वेण्डिंग मशीन से स्वयं टिकिट खरीदकर यात्रा कर रहे हैं।

जयपुर मेट्रो के परिचालन एवं सिस्टम निदेशक श्री सी.एस. जीनगर ने बताया कि अपने शुरुआत के 4 महिने में ही जयपुर मेट्रो के यात्रियों ने डिजीटल तकनीकी को आत्मसात करते हुए 9 में से 6 मेट्रो स्टेशनों पर शत प्रतिशत यात्रा स्मार्ट कार्ड या टिकिट वेण्डिंग मशीन (टीवीएम) से स्वयं टिकिट खरीदते हुए कर रहे हैं, यद्यपि वर्षों से चल रही दिल्ली, मुम्बई, कोलकाता एवं बेंगलुरु मेट्रो में आज तक एक भी ऐसा डिजीटल मेट्रो स्टेशन नहीं है।

उन्होंने बताया कि शुरुआती जून माह में स्मार्ट कार्ड से 6 प्रतिशत तथा टीवीएम से 7 प्रतिशत टिकिट खरीदकर ही यात्रा की गयी, जो सितम्बर माह में क्रमशः 15 प्रतिशत एवं 71 प्रतिशत तक बढ़ी है। जयपुर मेट्रो में गत 4 माह में 12 लाख 66 हजार से अधिक यात्री टीवीएम से स्वयं टिकिट खरीद चुके हैं, वहीं 32 हजार से अधिक यात्री स्मार्ट कार्ड रखते हैं। स्मार्ट कार्ड यात्रा को और अधिक सुविधाजनक तथा लाभप्रद बनाने के लिये प्रयास किये जा रहे हैं और वह दिन दूर नहीं जब जयपुर मेट्रो के सभी मेट्रो स्टेशन डिजीटल यात्रा के नये प्रतीक बन जायेंगे।